



అవ్వ

3.9. సరెండర్

**మూ** డ్రోజుల్నించీ గుడ్డి ముసురు... బురద బురదైపోయిన మట్టిరోడ్డు... అడుగు అసరా తప్పితే జరుగున జారినట్టే అయితంది... అంత ఇసులకుడిసుకుడు... రొచ్చు రొచ్చు...

అప్పుడే తెలార్తంది... నెత్తిన పాలగంప పెట్టికొని దనాదనా నడుతంది అన్నవ్వ. అరిగిపోయిన సిప్పర్లతోని కొంకులదాక బురద చిల్తంది. ఒకటా... రెండా... ఇరువై మూడేండ్ల నుంచి గిదే నడుక...

‘పాద్దుగాల వరకు పాలు పొయ్యకపోతే గులు క్కుంటరు. ముసురు పడవట్టై... ఉడుకుడుకు చాయ్ తాగుటానికి పాలకోసం ఎదిరిసూత్తరు...’ అనుకుంట నడుతంది.

మోతె వూరు నుంచి జయితాల రెండు కిలో మీటర్లు. గంపల పాలచెంబులు తొల్కకుంట మొత్తగ వరిగడ్డి పరిచి ఎనిమిది చెంబులు పెట్టింది. పన్నెం డిండ్లల వాడుకమాయె... చిక్కటిపాలు... రెండు చెంబులే నీళ్లు కలుపుతది. ‘అన్నవ్వ పాలతోని చాయెనే కాదు... పెరుగు కూడా గడ్డలెక్కుండి రుచుంటది.’ అంటరు వాడుకపోల్లు.

పాలపాకెట్ల కన్న ముందుగాల్నే తలుపు తడుతది అన్నవ్వ. కొన్నిండ్లల్ల ఆడోల్లు నిద్రమబ్బులకెల్లి తలుపు తీసి గిన్నె పడుతరు.

‘తెలార్తంగ ముండబొడ్డి మొకం కనవడ్డదని,’ ఎక్కడనుకుంటరోసని మొకం తిప్పకుంటది అన్నవ్వ. అప్పుడప్పుడు కొందరికి అనిగెపు కాయలు, బబ్బెర్లు... తెచ్చి పెడ్తది. మూడు హోటలల్ల పాలు పోస్తది.

తొమ్మిది ఇండ్లల్ల... మూడు హోటలల్ల పాలు పోస్తది.

ముసురెక్కువైంది... కాళ్లు కూడా గుంజుతు న్నయ్... మోకాల్ల నొప్పుల్లేత్తున్నయ్... బొక్కలు సున్న

మాలె శిదలు శిదలైనట్టు జలుపుతున్నయ్. బుచ్చన్న డాక్టర్ దగ్గర రెండు సూదులేయించుకున్నా తగ్గుతలేవు... జెల్లిన పోవాలె... బరెకు దయ్యం పట్టిందో, దేవుని కొంటె తనమోగని... రాత్రిపూట తన్నింది... తెలార్తంగ పాలిచ్చు టానికి సతాయింది... మనసులో అనుకుంట అను కుంట తొందర తొందరగా పోతున్నది అన్నవ్వ.

మెడలు, నడుం గుంజవట్టై... అయినా అన్నవ్వది మునుపటి వయసుగాదు... మునుపటి పెయ్యి కాదు... పెనిమిటి ఇరువై మూడేండ్ల కింద చచ్చిపోయినప్ప ట్టుంచి గిదే కష్టం... దబదబా నడుస్తున్నది అన్నవ్వ.

కొందరు మొగోల్లు లూనాలకు పాలక్యాన్ లేసు కొని ఆరన్ కొట్టుకుంట పోతుండ్రు... కొందరు పొల్ల గాండ్లు సైకిండ్లకు పాలసీసాలు కట్టుకొని తొక్కుకుంట ఉరుకుతుండ్రు... ఒకప్పుడు వాల్లతోని సమానంగ నడిసేది. నడిసి నడిసి బొక్కలరిగినయ్... మోసి మోసి మాడు పల్పవడ్తది.

‘తన పెండ్లిల్ల సైకిల్ గడియారం పెట్టాలె... అవు ల్యాగను కొట్టాలె,’ అనడిగిండు పెనిమిటి. అవు ల్యాగను కొట్టుడు అంటె కాదుగని... బరెనిచ్చిండ్రు పుట్టింటోల్లు. అప్పట్టుంచి ఎన్ని ఈతలు పెట్టింది... అన్ని పెయ్యదూడలే... తల్లి నోట్లెల్లి ఊసిపడ్డట్టే ఉండే టియి.... ఇప్పుడు పాలిచ్చే బరెను సూత్రై పెండ్లిల్ల కొట్టిన బరెనే యాదికత్తది.

‘అన్నవ్వా... పొద్దెక్కిందేమే... మున్నుల్నే పొదువ్ గద...’ ఎనుక నుంచి ఎగవోసుకుంట నడుతంది కోటవ్వ.



“బరె తన్నింది బిడ్డా... ఒక్కపూటనే ఇచ్చింది,” అన్నది లస్మవ్య.

“ముసల్మానానికి నెరివడుకుంట ఏం గోసనే... రంగరంగనుకుంట ఇంట్ల పండక. కోడలు బీడీలే చెయ్యవట్టె... కొడుకు దేశమంతుడేనాయె. ఎవ్వసం చెయ్యవట్టె... వాడుకాలు బందువెట్టరాదు...” అన్నది కోటవ్య.

“నోటికాడి బుక్క సెడగొట్టుకుంటామె కోటవ్య... నీకేమన్న వాడుకాలు పెరిగినయానె,” అనడిగింది లస్మవ్య.

వాన తుపతుప పడ్డంది. రోడ్డుకు రెండువైపుల బేళరం చెట్లు జిబ్బు జిబ్బుగ పెరిగినయ్.

“వాడుకాలు ఏడ దొరుకుతున్నయే... పాలు తీసు కునేట్లు ఇంకోల్లకు చెప్పరాయె... అండ్లనే నీల్లు కలిపి అల్లకు మనకు పోత్తరని అనుమానపడ్డరు. ఇంగ హోటల్లోల్లకు పోతై పైసలు సరింగ ఇయ్యరాయె... నెలకు నాలుగైదు రోజులు పాలు పగిలినయే కోటవ్యా... గిరాకి పాడైందంటరు,” అన్నది కోటవ్య.

“గా ఎంకటపతి వోట్లల కూడా మూడు లీటర్ల పాలు పోత్తన్నవట గదనే... పాలు సరిపోతన్నయా,” అంది లస్మవ్య.

“ఏడ సరిపోతున్నయే... అనికీ పైసలియ్య దైర్లం రాదు... మర్నాగి మొకపోడు. పాడర్ కలిపి పోత్తన్న,” అన్నది కోటవ్య నవ్వుకుంట.

“నా పుటాన పుటుకుల పాడర్ కలుపలే బిడ్డా... పాపం తల్లదానె...” అన్నది లస్మవ్య.

“కాలమే పాపపుకాలమాయె... ఇంక తల్లుడేందె... ఆడంత నియ్యతోడని పట్టుపాలు పోత్తమా,” అంది లస్మవ్యను దాటేసుకుంట... ఉస్కమీది రోకలి లెక్కనే చిటచిట నడిచిపోయింది.

“నేను వాడుకాలు బందువెట్టాల్లుట... దీని ఆశె పాడుగాను... మనసుల తిట్టుకుంది లస్మవ్య. పక్కన తాడి చెట్ల ఎనుక సృశానంల ఎవల్లో కాడు ఇంకా కాలు తనే వుంది. నిష్కల్ల నుంచి పొగలేత్తంది. కాడుని సూడం గనే లస్మవ్య గుండె ఇచ్చుకపోయినట్లయింది.

\*

లస్మవ్య పెనిమిటిని గిడే సృశానంల కాల వెట్టిండ్లు. రోజు రాంగపోంగ అక్కడికి రాంగనే నడుక తగ్గుతది. తెల్వకుంటనే అబుదిక్కు సూత్తది... కండ్లల్ల నీల్లు తిరుగుతయ్.

ఇరువై మూడేండ్లయినా... కండ్లల్ల తడి ఆర్తలేదు. పెండ్లయిన రెండేండ్లకు... సుధాకర్ గాడు తొమ్మిదినెల్ల సంటోడు... గిట్టనే వాన పడంగ... అర్ధరాత్రి... తలుపు గొట్టిండ్లు... తలుపు తీయంగనే పెనిమిటి చిన్నప్పటి దోస్త కృష్ణమూర్తి కనపడ్డడు... ఆయనెనుక ఇంకో ఆరుగురు... అందరి భుజాలకు తుపాకులే...

“పాత దోస్తువని వచ్చిండ్రా సత్తెన్న... భారీగా వర్షం పడుతంది. అడుగు వేయస్తలేదు... తెల్లారంగనే పోతం... నీకు దయంటె మా ఏడుగురికి కొంచెం అన్నం పెట్టియ్యరాదు,” అనడిగిండు కృష్ణమూర్తి.

సత్తెన్న ఎనుకముందయిండు. “ఆకలని వచ్చి నోనికి అన్నం పెట్టకపోతై మనమేం మనుషులం... నీకైతే బొట్టులేదు బోనం లేదు,” అని లస్మవ్య ఆ రాత్రి అన్నం వండి చల్ల పులుసు చేసి పెట్టింది. ఎన్నిరోజులైందో... కడుపునిండ తిన్నరు.

మబ్బుల్నే లేసిపోయిండ్లు... పొద్దుగాల ఎనిమి దింటి వరకు పోలీస్ జీపు రానే వచ్చింది... సత్తెన్నను తీసుకపోయిన్లొ... రెండ్రోజులకు శవాన్ని దెచ్చిండ్లు... అప్పట్నుంచి లస్మవ్య బతుకుపోరాటం చేసింది. అయ్యవ్య గొట్టిన బరెనే దిక్కుయింది. కానీ... ఆకలితోని వచ్చినోనికి అన్నం పెట్టుట పాపమెట్లయితదో లస్మవ్యకు ఇప్పటికీ పూర్తిగా అర్థంకాదు. ఇప్పటికీ ఇంటికి బిచ్చగా డచ్చినా... ఏదన్న పెట్టాలంటె అగులు బుగులైతది. అన్నాన్ని చూసినప్పడల్లా గుండె కలుక్కుమంటది. గుండెకు కొర్ర చీమలు పట్టినట్టు కలికలి అయితది.

కొడుకు పెద్దోడైనంక అన్నల గురించి... పోలీసుల గురించి చెప్పంటె ఒక్క అన్నం ముద్ద ఎనుక గింతటి పోరాటమున్నదా అనిపిచ్చేది. అర్థమైనంక ఓసారి గుట్టల్లకు పోయి అన్నలకు జున్నుపాలు పోసి వచ్చింది.

\*

కాడు కాలుతనే వున్నది. లస్మవ్య తడిసిన కొంగు తోని కండ్లు తుడుచుకున్నది. జెల్లి జెల్లి నడువాలని అడుగులేసింది. ముసురెక్కవైంది. జగిత్యాలకు చేరే వరకు స్తంబం వెలుగులు ఇంక ఆరిపోలేదు. గేటు తీసుకొని ఓ ఇంట్ల అడుగువెట్టింది. “పాలముసల్లింకా రాలేదా...?” పేపర్ పట్టుకొని విసుక్కుంటున్నాడు ఇంటాయినె.

“పాలమ్మ రాలేదండీ... ఈపాటికి వచ్చేదే మరి,” అంటున్నది ఇంటామె.

ఆ మాటలు వినుకుంటనే, “పాలు పట్టుండ్రి లలితవ్య...” అన్నది లస్మవ్య.



“గిట్ల లేటయితే వాడుకం బందు పెట్టుమంటుడు మా సారు,” స్టీల్ గిన్నెల పాలు పట్టుకుంటు హెచ్చరించింది ఇంటామె.

లస్మవ్వ నవ్వింది... పాలకంటే తెల్లగా... గునుక పువ్వులెక్క...

\*

పొద్దుగూకంగా వూరైకు రెండు లారీలచ్చినయ్... బరైకు గడ్డి కోసుకొని నెత్తిమీద మోపేసుకొని వస్తున్న లస్మవ్వ కిష్టారెడ్డి ఇంటికాడ మంది బాగ కన్నడితే ఆగింది. లారీలల్లకెళ్లి... పది బర్లు హుందాగా దిగినయ్... నల్లగ... నూనె పూసినట్టు నిగనిగ మెర్తన్నయ్. అందరు విచిత్రంగా సూత్తండ్రు... ఆ బర్లను చూసి లస్మవ్వ బీరిపోయింది. ‘కిష్టారెడ్డి పతేలు పంజాబు నించి కొనుక్కచ్చిండు... మూర్రాజాతి బరైలు... ఒక్కొక్క బరై ముప్పయ్ ఆరువేలు... బర్లు తొమ్మిదే... ఇంకోటి దున్నపోతు,’ అన్నడు ఒకాయినె.

“ఎనుకట ఇంగ్లీసొల్లు ఎర్రతోలుతోని గిట్లనే దిగిండ్లు...” అన్నడొక ముసలాయినె.

“నీగ్గానుక నమరయోధుల పించనత్తందిరా తాతా... ఊకే ఇంగ్లీసొల్ల జోలి తీత్తవ్,” కసురుకున్నడు ఓ యువకుడు.

పొట్టి తల... ఇంకా పొట్టి మెడ... ఎడల్పుగ వెన్ను... చిన్నగ వంకర తిరిగిన కొమ్ములు... పొడుగు తోక... తెల్లటి కుచ్చు... పెద్ద పాలపొదుగు...

“బేంకు లోను తీసుకున్నవారె కిట్టన్నా... బాగానే పైసలై వుంటయ్,” మొకమంత మాడ్చుకొని అడిగిండు రాజిరెడ్డి. కిష్టారెడ్డి పట్టిచ్చుకోలే...

“రోజుకు ఒక్కొక్క బరై ఇరువై లీటర్ల పాలిత్తయట... పిండెటోని జబ్బులుంటయ్యా?” అన్నడొకాయినె.

“మనుషులు పిండుతారై... పాలు పిండే మిషిన్ దెచ్చిండు కిట్టన్న,” అన్నడు తారీఫ్ చేసుకుంట ఇంకొకడు.

లస్మవ్వకు ఆచ్చర్యమనిపిచ్చింది. “పాలు పిండే మిషినా... గదెట్లుంది బిడ్డా...” పానం ఆపుకోక అడిగింది లస్మవ్వ.

కిష్టారెడ్డి పట్టడబ్బాలకెళ్లి... సైకిలు పంపులు అతు కున్నట్టున్న ఓ మిషిన్ దీసిండు. “ఇది పొదుగుకు పెడితే చాలు... పావుగంటల ఇరువై లీటర్ల పాలు పడుతయ్... దీన్ని మిల్కింగ్ మిషినంటరు,” గర్వంగా చూపిచ్చిండు కిష్టారెడ్డి.

“దుడ్డెబొక్క మూతితోని పొదుగుని కుమ్మితే... తల్లి ప్రేమతోని పాలు కార్తది. పాలు గండుకే రుచుం

టయ్... పొదుగు సండ్లను చేతితోని తడుమంగనే... ప్రేమగ కండ్లు మూసుకుంటది బిడ్డా... మనిషికి పసు రానికి నడుమ గీ మిషిన్లేందిరా...” అన్నది.

“ఏ ముసల్దానా... నీకేం తెల్సై... ఇదంత మిషిన్ల కాలమేనాయే...” అని సుతారి లింగన్న నవ్వుకుంటనే అన్నడుగని లస్మవ్వ గుండె జారిసట్టయింది.

ఆ బరైల్ని చూస్తుంటే యములోడి వాహనాలైక్కనే కనపడ్డన్నయ్... భయమైంది... పెయ్యంత జరమచ్చినట్టు నవనవ అన్నది. అగులు బుగులైన మనసుతో ఇంటిదిక్కు నడిసింది. గడ్డిమోపు ఇంక బరు వనిపిచ్చింది. ఇంటి దగ్గరి సందుల మోర్లు కడ్డుండ్రు... తొవ్వంత పొక్కలిలెక్కయింది. ‘నంకరజాతిని ప్రేమిస్తరు... ఏం మనుసులో... జాతిగాదు, మనుసులు సంకరం కావద్దు... రాగ్రాను పాలపిట్టకు గండుపిల్లికి లెంకగడ్డరు గావచ్చు...’ అనుకుంది.

బురదల అడుగుదీసి అడుగెయ్యత్తలేదు... పాలు నీల్లలెక్క కల్పిపోయిన మనిషిని, ప్రకృతిని, శ్రమని ఎవరో విడగొడ్తుండ్రని భయమేసింది లస్మవ్వకు... మనసంత పొగపట్టినట్టు... కూరాడు కుండ పగిలినట్టు ఒక్కసారి తల్కాయల నొప్పి పురువైంది... ‘పరాయిదేదన్నా... ఈల్లకు పప్పుబెల్లమే,’ అని చీదరిచ్చుకుంది. అప్పుడే బురదల కుడికాలు జరుస జారింది... సరుస ఇరుసుక పడ్డది... గడ్డిమోపు ఎగిరిపడ్డది... ‘కొడుకా...’ అన్నది నడుం పట్టుకుంట.

\*

“అయ్యో... ముసల్లి పడ్డది,” ఎవరో అన్నరు... అందరు ఉరికచ్చిండ్లు. ఇంట్లకెళ్లి కోడలు ఉరికచ్చింది ఏడ్పుకుంట... ఎవలు చెప్పిండ్రోగనీ... కొడుకు రాజేశం ఆరెంపీ డాక్టర్ను తోలుకొని వచ్చిండు.

“ఎట్లపడ్డవే అవ్వా...” అని ఏడ్పుడు మొదలు వెట్టిండు.

ఆరెంపీ ఇంజెక్షన్ ఇచ్చి గుల్కోస్ పెట్టిండు. పక్కకు పొర్లిచ్చి చూసిండు. “నడుం బొక్క పరైవాని నట్టుంది... అతుకుడు కష్టమేనే రాజేశమన్నా... ఇగ మంచిగ చూసుకోండి. గుల్కోస్ దిగేవరకస్తా...” అని పోయిండు.

“మరి జయతాలకు తీసుకపోమ్మంటరా,” అను కుంట నడిసిండు రాజేశం. కోడలు సుజాత ఏడ్పు కూడా తరమైతలేదు.

“నాకేం కాలేదు బిడ్డా... గట్ల పరేసాను గాకుండి... పాలెవలు పిండాలె బిడ్డా... రేపొద్దుగాల వాడుకపోల్లకేతే పాలు పోసిరాండి,” అన్నది లస్మవ్వ.



“నువ్వేం రంది పెట్టుకోకు అత్త... వాడుకాలు నీ కొడుకు చూసుకుంటాడు,” అనుకుంట తలాపుకు కూసాని కొంగుతోని ఇసుర్తాంది సుజాత.

వాడల అందరు ఒక్కొక్కలు చూసి పోనత్తండ్రు. “కోడలు పొల్లకు కట్టమచ్చింది... ముసల్లి మంచం నేసుడే... ఇగ లేసుడు కష్టమే,” అనుకుంట పోతుండ్రు. “గా గొడిబర్లను సూడవోయిన... అయినోని వేషం పాలోనిదైనట్టున్నాయి అనుకుంట మెల్లగనే వస్తున్నా... జర్రున జారా... ఏడాత పడ్డా...” వచ్చినోల్లందరికి మొస పోసుకుంట చెప్పంది లస్మవ్వ.

డాక్టరిచ్చిన నిద్రగోలిలేసింది సుజాత. నిద్రల్నే జెనికినట్టవుకుంట... ఏదోదో కలవరిత్తంది. “ఎనుగర్రకు కట్టిన బాసింగం... ఎవడో జడుసుక పోతండ్రా... పట్టు కోండి...” అనుకుంట... రాజేశంకు ఎవలో చెప్పంగనే చాకలి లింగన్ని కల్లుతోని మొకుం కడిగిచ్చింది. మంచం మీదికెల్లీ కోడిగుడ్డు తింపి పారేసింది. లస్మవ్వ నిద్రబో యింది.

మబ్బుల్నే... “రాయేషా... ఓరి రాయేశం,” అని పిలిసింది.

“ఏందే అవ్వా... నీ పక్కనే పండుకున్నం,” అన్నడు కొడుకు.

“బర్రెకు గడ్డేసి... పాలు పిండు బిడ్డా... కుక్కలు మొరుగదిక్క... బెదిరితే పాలియ్యది... ఇయ్యాలల నా నడుం లేసెటట్టు లేదు. వాడుకాలు పోసిరా కొడుకా...” అన్నది.

రాజేశం లేసిండు... పాలుపిండి సీసాలల్ల పోసి సైకిలేసుకొని పోయిండు. సుజాతని పిల్చి, “లగ్గమైన కొత్తల చిలాకోడూర్ జాతర్ల మీ మామతోని దిగిన పోటున సందుగులున్నది బిడ్డా, తీసుకచ్చి ఎదురుంగ దిగూట్లె పెట్టు... నన్ను కూడా జెల్లి కొంటవొమ్మని రోజు మీ మామకు మొక్కుత...” అన్నది.

సుజాత అటుకు మీది సందుగు తీసి... పోటో తుడిచి గూట్లె పెట్టింది.

వారం పదిరోజులు గడిచినయ్... లస్మవ్వ కూర పేగోలే ఇంకింత ఇగ్గకచ్చింది.

‘సుజవ్వా... సుజవ్వా...’ అని పిల్చుకుంట బర్రె గురించి జాగర్రలు చెప్పంది. “పెండ తీసేటప్పుడు సూడు బిడ్డా... పెండల తీగలు, రక్తపు జీరలుంటె దానికి పానం బాగలేనట్టు,” అన్నది.

ఓరోజు కోటవ్వ వచ్చింది. “వాడుకాలు సగం బందయినయే లస్మవ్వా... కిష్టరెడ్డి పేటలు పాలల్ల వెన్న

దీసే మిషన్ దెచ్చిండట... బెండు బెండు లెక్కున్నా మొత్తం ఆయనకే వాడుకాలు పెరిగినయ్,” అని చెప్పు కుంట బాధపడ్డది.

“కవ్వమాడిన ఇంట్ల కరువుండదంటరు... ఎన్నకు కూడా మిషన్లచ్చినాయె,” నడుం బాధ ఓర్చుకుంట అన్నది లస్మవ్వ.

“ఇంకో బర్రె ఈనింది. పెయ్యదూడనే గని వాడుకాలు లేకపాయె,” అన్నది కోటవ్వ.

“మాయిపడ్డదానె... జున్నుపాలు పోవమ్మకు పెట్టచ్చినంక... దూడబొక్కకే పట్టియ్యాలె. పెయ్య దూడకు ఉప్పు, తవుడురాయి. బిడ్డను తల్లి నాకాలె...” అన్నది. సుజాత అన్నం, కూర కలిపి తెచ్చింది. ఎంత బతిలాడినా లస్మవ్వ తిన్నే. “కడుపుల లోపుతుంది బిడ్డా,” అన్నది.

“అన్నం ఉగ్గవడుతున్నావే ముసల్దానా... మంచంల్నే ఎత్తి పోసుడైతది అనుకుంటున్నానా...” అని గద్రాయించింది కోటమ్మ.

లస్మవ్వ కండ్లల్ల నీళ్లు తిరిగినయ్... పాగవట్టిన వాసాల దిక్కే చూసుకుంట జెల్లి కొంచవొమ్మని దేవునికి దండం పెట్టింది.

ఇట్ల మూడు నెలలు గడిచినయ్... ఇల్లంత బెక్కెట్టినట్లయింది. వీవుకి పుండ్రయి పెయ్యంత ఒదుల కిచ్చింది... లస్మవ్వ ఎముకల గూడే అయింది. “సుజవ్వా... బర్రె నెరేత్తుందా బిడ్డా... దానికి పానం మంచిగ లేకపోతే ఒక్కోసారి కండ్లల్ల బుసులత్తయ్... రోమాలు బుగ్గరిచ్చినట్టు లేత్తయ్... పాలజ్యరాలత్తయ్ బిడ్డా... దానిది మన పుటుకు లెక్కనే... నోరువాయి లేని పసురమాయె... పాలు మంచిగ ఇత్తుందా బిడ్డా...” అనడిగింది. సుజాత కండ్లల్ల నీళ్లు తిరిగినయ్...

“దాని పాలు తాగక ఎన్నేండ్లాయె బిడ్డా... ఓసారి ఎప్పుడో... మూడో ఈత బర్రెయి గిలాసెడు పాలు తాగిన... నోట్లె అముర్తం పోసుకున్నట్టు? ఇది తొమ్మిదో ఈత బర్రెనాయె,” అన్నది.

తల్లి గోస చూసుటానికి రాజేశానికైతే మనసాప్పుత లేదు. ఎందుకో... దగ్గరికి రాలేకపోతున్నడు... కోడి కూయకముందు... “రాయేషా... పాలు పిండి వాడుకాలు పోసిరా బిడ్డా...” అని మంచంలకెల్లి అంటంది. నిద్ర లేపుతది. రాజేశం లేసి సైకిలేసుకొని పోతడు.

సుజాతని పిలిచి, “ఒక్కోసారి బర్రెకు నాలుకమీద ముండ్రత్తయి బిడ్డా... ఉప్పు పసుపు కలిపి నాలుకమీద బాగరాయాలె... రేపోసారి రాయమని రాయేశానికి



చెప్పు...” అని నాలోజులకోసారి యాజ్ఞేశ్వరి. రోజురోజుకు లస్మవ్య పానం ఎండుకపోతంది.

“గిసోంటి రాత అడుక్కచ్చుకున్న... కడుపుల పుట్టివోళ్ల కన్న ఎక్కువనే అర్కుకో వడ్డివి...” అని రోజంత బారతం పెట్టినట్టు పాతులాడతది. రాజేశమైతే పిల్లి పిల్లోలె మంచం సుట్టు తిరిగిపోతడు.

“బర్రెకు తెల్కాపిండి తెచ్చిపెట్టుండి బిడ్డా... యాడాది పొడుగుత పసి గడుగులు పచ్చగడ్డి తింటె నోరు చేదెక్కుతది,” సుజాత మంచం దగ్గర కదలాడి నప్పుడల్లా ఏదో మాట అంటనే వుంటది. “మనువన్నీ మనువరాలనీ చూసి పోతననుకున్న... కచ్చులకుల్ల, జట్టిపూసలు దెచ్చి సందుగుల పెట్టిన...” అని కండ్లనీల్లు తీసుకుంటది.

“దాలిల పాలకుండ పెట్టినంక కైషిపుతోని కుండ గీకెదాక రాయేశడు దాలికాన్నే కూసుంటుండె... మన బర్రెది పాలగోకు రుచిగుంటది... సల్లవైనతె అడుక్క పోనోల్లు లేరు...”

ఇట్ల ఎప్పుడో మాట చెప్పే లస్మవ్య నాలోజు ల్పించి ఏం తింటలేదు. జావకాని పోతై నాలుగు చెంచాలు తాగుతంది... బేదాన తినిపిస్తై రెండు, మూడు తింటంది. నోటిమాట బందయింది. రేపో... మాపో... అన్నట్టు అందరు వచ్చి చూసిపోతుండు.

\*

ఓరోజు పొద్దుగాల్నే... మంచంల గెక్గెక్ మంటున్న అత్తని చూసి, “అయ్యో... మా అత్త ఎట్లనో చేత్తుం దల్లో...” అని ఏడ్చుకుంట అందర్ని పిలిచింది సుజాత. అయిదారుగురు ఆడోల్లు, మొగోల్లు బిరాన్నే ఉరి కచ్చిండు.

“పానాలు పోయెటట్టున్నయ్... కిందెయ్యిండి... కిందెయ్యిండి,” అన్నరు. సుజాత ఏడ్చుకుంటనే జెట్టన తుంగచాప దెచ్చి పర్చింది. రాజేశం బొచ్చె గుడ్డుకంట ఉరికచ్చిండు...

లస్మవ్యను కిందేసిండు... కండ్లల్ల నీల్లతోని అందరికి దండం పెట్టింది...

“కొన్నన్ని తులసినిల్లు పొయ్యిండి,” అన్నరెవరో. పందిట్ల తులసాకులు తెంపి నీల్లల్ల వేసుక చ్చిండు... చెంచతోని రాజేశంను నోట్లై పొయ్యిమన్నరు. లస్మవ్య ఏదో చెప్పాలని బల్మీటికి నోరు తెరిచింది.

\*

లస్మవ్య మాట ఇన్నోల్లకు నోట మాట రాలేదు. అందరి కండ్లల్ల నీల్లు దునికినయ్. సుజాత ఏడ్చు కుంట సాయివాన్లకు ఉరికింది... పది నిమిషాల్ల గిలా సల పాలు దెచ్చింది. “అత్తా... మన బర్రెపాలు దెచ్చిన... నోరు తెరువ్ అత్తా,” అన్నది ఏడ్చుకుంట ఎక్కిల్లు పడంగ...

చెవులు గడెలు పడ్డట్టు... లస్మవ్యకు వినరాలేదు. గిలాస చూపిచ్చుకుంట... మల్ల అన్నది సుజాత. లస్మవ్య నోరు తెరిచింది.

సుజాత చెంచతోని రెండు చెంచాల పాలు పోసింది.

లస్మవ్య పాలు మింగలేదు. పాలు నోట్లనే ఉన్నయ్... కోపంగ... ఖంభంగా... ఊంచింది.

పాలు చెంప కిందినుంచి పక్కకు కారిపోయి నయ్.

“బర్రె... నమ్మ... కున్నారా...” అన్న మాటలు మాత్రం గట్టిగా ఇనపడ్డయి.

ఇంక రెండు మాటలు కూడా అన్నది.

“ఇవి మన... బర్రె పాలు కావు... మన బర్రెపాలు కావు...” అనుకుంట అనుకుంటనే కన్ను మూసింది.

\*

లస్మవ్య తల పక్కకి వాలిపోవడంతో ఒక్కసారి పిడుగుపడ్డట్టుయ్యింది. రాజేశం, సుజాత... లస్మవ్య మీదపడి గుండెలు పగిలేటట్టు ఏడ్చిండు... సుజాత నెత్తంత కొట్టుకుంటంది... “అత్తా... మన బర్రె నీకన్నా ముందే సచ్చిపోయిందే అత్తా... ఎర్రకుక్క కరిచి సచ్చి పోయి రెన్నెల్లయిందే అత్తా... బర్రె చచ్చిపోయిందని తెలిస్తై... నువ్వ బతకవని చెప్పలేదే అత్తా...”

సుజాత ఏడ్చు తరమైతలేదు.

బతుకమ్మ-నమస్తే తెలంగాణ, 16 అక్టోబర్ 2011

